

ជំពូកទី ១
បទប្បញ្ញត្តិទូទៅ

មាត្រា ១.- ខ្លី

ច្បាប់នេះមានវិសាលភាពចំពោះរោងចក្រ និងសិប្បកម្មទាំងអស់នៅទូទាំងព្រះរាជាណាចក្រកម្ពុជា ដែលស្ថិតនៅក្រោមសមត្ថកិច្ចដឹកនាំ និងគ្រប់គ្រងរបស់ក្រសួងឧស្សាហកម្ម និងសិប្បកម្ម ដោយមិនប៉ះពាល់ដល់សមត្ថកិច្ចរបស់ក្រសួងស្ថាប័នផ្សេងទៀតដែលពាក់ព័ន្ធ ។

មាត្រា ២.-

រោងចក្រ និងសិប្បកម្មដែលមានចែងក្នុងច្បាប់នេះ សំដៅលើអគារ ទឹកនៃង ឬ យានយន្តសម្រាប់ផលិត បំប្លែងវត្ថុធាតុដើម ឬផលិតផលពាក់កណ្តាលសម្រេចឱ្យទៅជាផលិតផលថ្មី ឬ/និង សម្រាប់ធ្វើសកម្មភាពផ្សេងទៀត ដែលមានជាអាទិ៍ ផ្គុំ ដំឡើង ជួសជុល ធ្វើតេស្ត វេចខ្ចប់ ច្រកបំពេញ ថែទាំ រក្សាទុក កែលម្អ ដើម្បីបម្រើសេចក្តីត្រូវការទីផ្សារ ។

មាត្រា ៣.- ខ្លី

រោងចក្រ និងសិប្បកម្មដែលស្ថិតក្រោមសមត្ថកិច្ចដឹកនាំ និងគ្រប់គ្រងរបស់ក្រសួងឧស្សាហកម្ម និងសិប្បកម្ម មានដូចខាងក្រោម៖

- ១-ផ្នែកស្បៀង ម្ហូបអាហារ ភេសជ្ជៈ និងថ្នាំជក់
- ២-ផ្នែកវាយនភ័ណ្ឌ សម្លៀកបំពាក់ និងផលិតផលអំពីស្បែក
- ៣-ផ្នែកផលិតផលក្រដាស
- ៤-ផ្នែកគីមី ផលិតផលពីកៅស៊ូ ផ្លាស្ទិច លើកលែងតែឧស្សាហកម្មប្រេងកាត និងឧស្ម័ន
- ៥-ផ្នែកផលិតផលពីអេលេហ្វា:
- ៦-ផ្នែកលេហ្វា:មូលដ្ឋាន
- ៧-ផ្នែកកែច្នៃលេហ្វា: ម៉ាស៊ីន និងគ្រឿងបរិក្ខារ
- ៨-ផ្នែកផ្សេងទៀតមានជាអាទិ៍ ផលិតគ្រឿងអលង្កការ រតនភ័ណ្ឌ និងលម្អឧបករណ៍សិល្បៈ កីឡា ក្មេងលេង និងសម្ភារៈការិយាល័យ ។

ជំពូកទី ២
ការបង្កើត និងកិច្ចដំណើរការ
ផ្នែកទី
រោងចក្រ

មាត្រា ៤.- ថ្មី

ការបង្កើតរោងចក្រដែលមានចែងក្នុងមាត្រា ៣ ថ្មី ត្រូវមានប្រកាសអនុញ្ញាតពីក្រសួងឧស្សាហកម្ម និងសិប្បកម្ម ដោយមានយោបល់ឯកភាពពីក្រសួង ស្ថាប័ន និងអាជ្ញាធរពាក់ព័ន្ធ ។ ការបង្កើតរោងចក្រផ្ដោតសំខាន់ទៅលើ៖

- ការរៀបចំទីកន្លែង ឬ/និង ការសាងសង់អគារ សម្រាប់ដំណើរការរោងចក្រ
- ការសាងសង់អគារ សម្រាប់បំពាក់ម៉ាស៊ីនដើម្បីដំណើរការរោងចក្រ
- ការបំពាក់ម៉ាស៊ីនក្នុងអគារ ទីកន្លែង ឬយាន្ត សម្រាប់ដំណើរការរោងចក្រ
- វត្ថុធាតុដើមសម្រាប់ដំណើរការរោងចក្រ។

មាត្រា ៥.-

ម្ចាស់រោងចក្រត្រូវស្ថិតនៅក្រោមច្បាប់នេះ ហើយអាចជារូបវន្តបុគ្គល ឬនីតិបុគ្គល។ ម្ចាស់រោងចក្រអាចគ្រប់គ្រងរោងចក្រដោយខ្លួនឯង ឬ ប្រគល់សិទ្ធិឱ្យអ្នកដទៃគ្រប់គ្រងរោងចក្រជំនួសខ្លួនបាន ប៉ុន្តែក្នុងករណីណាក៏ដោយ ម្ចាស់រោងចក្រត្រូវតែទទួលខុសត្រូវលើគ្រប់សកម្មភាពនៃរោងចក្រ និងគុណភាពផលិតផលរបស់ខ្លួនចំពោះមុខច្បាប់ និងអ្នកប្រើប្រាស់ ។

មាត្រា ៦.-

ការត្រួតពិនិត្យគុណភាព ការកំណត់ស្តង់ដារ ការចុះបញ្ជី និងសញ្ញាបញ្ជាក់ផលិតផលត្រូវអនុវត្តតាមច្បាប់ដែលមានជាធរមាន ។

មាត្រា ៧.- ថ្មី

ក្រសួងឧស្សាហកម្ម និងសិប្បកម្ម ត្រូវផ្តល់លិខិតបញ្ជាក់ផ្សេងៗពាក់ព័ន្ធនឹងផលិតកម្មតាមការស្នើសុំរបស់ម្ចាស់រោងចក្រ បើពិនិត្យឃើញថាជាការចាំបាច់ ។

មាត្រា ៨.- ថ្មី

ក្រសួងឧស្សាហកម្ម និងសិប្បកម្មត្រូវឆ្លើយតបអំពីការសម្រេចរបស់ខ្លួនទៅអ្នកសុំបង្កើតរោងចក្រក្នុងរយៈពេល ៧ (ប្រាំពីរ) ថ្ងៃ យ៉ាងយូរនៃថ្ងៃធ្វើការ គិតពីថ្ងៃទទួលពាក្យសុំដែលបានបំពេញបែបបទគ្រប់គ្រាន់ និងត្រឹមត្រូវ ។

ក្នុងករណីមិនយល់ព្រមលើពាក្យសុំបង្កើតរោងចក្រ ក្រសួងឧស្សាហកម្ម និងសិប្បកម្ម ត្រូវពន្យល់ហេតុផលលើការសម្រេចរបស់ខ្លួនឱ្យបានច្បាស់លាស់ ។

មាត្រា ៩.- ថ្មី

មុនចាប់ផ្តើមដំណើរការរោងចក្រ ម្ចាស់រោងចក្រត្រូវជូនដំណឹងទៅក្រសួងឧស្សាហកម្ម និងសិប្បកម្ម ឱ្យបានមុនរយៈពេល១៥ (ដប់ប្រាំ) ថ្ងៃ យ៉ាងតិច ។

មាត្រា ១០.-

ក្នុងការបង្កើតនិងកិច្ចដំណើរការរោងចក្រ ម្ចាស់រោងចក្រត្រូវប្រើប្រាស់វិស្វករ ឬ អ្នកបច្ចេកទេស ដែលមានសញ្ញាតិខ្មែរជាអាទិភាព ។ លក្ខខណ្ឌនៃការប្រើប្រាស់វិស្វករ អ្នកបច្ចេកទេសបរទេស ត្រូវអនុវត្តតាមច្បាប់ដែលមានជាធរមាន ។

មាត្រា ១១.- ថ្មី

ក្នុងការពង្រីកឬការបង្កើតសាខា ឬការផ្លាស់ប្តូរទីតាំងរោងចក្រត្រូវតែមានលិខិតអនុញ្ញាត ពីក្រសួងឧស្សាហកម្ម និងសិប្បកម្ម ។

មាត្រា ១២.-

ការពង្រីករោងចក្រ គឺជាការបង្កើនសមត្ថភាពផលិតកម្មលើសពី ២០ (ម្ភៃ) ភាគរយ នៃសមត្ថភាពដើម ដោយ៖

- ១- ការបង្កើនចំនួនម៉ាស៊ីន ឬការផ្លាស់ប្តូរម៉ាស៊ីន
- ២- ការរុះរើដើម្បីរៀបចំ ឬការពង្រីក ឬការសាងសង់អគារ
- ៣- ការផ្លាស់ប្តូរមុខផលិតផល ឬ បន្ថែមមុខផលិតផល
- ៤- ការពង្រីកបរិវេណរោងចក្រ

ការបង្កើតសាខារោងចក្រ គឺជាការបង្កើតមូលដ្ឋានផលិតកម្មថ្មី ដែលធ្វើផលិតកម្មបម្រើឱ្យ រោងចក្រដើម ។

ការផ្លាស់ប្តូរទីតាំង គឺជាការផ្លាស់ប្តូររោងចក្រទីតាំងចាស់ទៅទីតាំងថ្មី ។

មាត្រា ១៣.- ថ្មី

ក្នុងករណីប្តូរម្ចាស់រោងចក្រ ម្ចាស់រោងចក្រថ្មីត្រូវធ្វើពាក្យសុំការទទួលស្គាល់ជាម្ចាស់ រោងចក្រពីក្រសួងឧស្សាហកម្ម និងសិប្បកម្ម ក្នុងរយៈពេល ១០ (ដប់) ថ្ងៃ នៃថ្ងៃធ្វើការយ៉ាងយូរ ចាប់ពីថ្ងៃដែលខ្លួនបានទទួលសិទ្ធិជាម្ចាស់រោងចក្រថ្មី។ ក្រសួងឧស្សាហកម្ម និងសិប្បកម្ម ត្រូវ ឆ្លើយតបទៅម្ចាស់រោងចក្រវិញក្នុងរយៈពេល ០៤ (បួន) ថ្ងៃ នៃថ្ងៃធ្វើការ ចាប់ពីថ្ងៃទទួលពាក្យសុំ ។

មាត្រា ១៤.- ថ្មី

ក្នុងករណីដែលម្ចាស់រោងចក្រទទួលមរណភាព ឬអសមត្ថភាពតាមផ្លូវច្បាប់ អ្នកដែលទទួលសិទ្ធិគ្រប់គ្រងបន្តស្របច្បាប់ ត្រូវធ្វើពាក្យសុំការទទួលស្គាល់ជាម្ចាស់រោងចក្រពីក្រសួងឧស្សាហកម្ម និងសិប្បកម្ម ក្នុងរយៈពេល ៤៥ (សែសិបប្រាំ) ថ្ងៃ នៃថ្ងៃធ្វើការយ៉ាងយូរ គិតចាប់ពីថ្ងៃដែលម្ចាស់រោងចក្រដើមទទួលមរណភាព ឬបាត់បង់សមត្ថភាពតាមផ្លូវច្បាប់ ។

អ្នកទទួលសិទ្ធិគ្រប់គ្រងបន្ត អាចដំណើរការរោងចក្រជាបណ្តោះអាសន្នបានរហូតមានការទទួលស្គាល់ជាម្ចាស់រោងចក្រពីក្រសួងឧស្សាហកម្ម និងសិប្បកម្ម ។

មាត្រា ១៥.- ថ្មី

ម្ចាស់រោងចក្រត្រូវជូនដំណឹងជាលាយលក្ខណ៍អក្សរមកក្រសួងឧស្សាហកម្ម និងសិប្បកម្ម រយៈពេល ១ (មួយ) ខែ យ៉ាងតិច មុនថ្ងៃដែលខ្លួនបញ្ឈប់ដំណើរការរោងចក្រជាស្ថាពរ ។

ក្រៅពីករណីប្រធានសក្តិ ការផ្អាកដំណើរការរោងចក្រជាប់ៗគ្នាក្នុងរយៈពេល ១២ (ដប់ពីរ) ខែ ត្រូវចាត់ទុកថាជាការបញ្ឈប់ដំណើរការរោងចក្រជាស្ថាពរ ។ ក្នុងករណីនេះ ក្រសួងឧស្សាហកម្ម និងសិប្បកម្ម ត្រូវចេញប្រកាសលុបប្រកាសអនុញ្ញាតបង្កើតរោងចក្រ ។

មាត្រា ១៦.-

ម្ចាស់រោងចក្រត្រូវដាក់តាំងបង្ហាញ ប្រកាសបង្កើតរោងចក្រ លិខិតអនុញ្ញាតទាំងឡាយ ជាចំហនៅកន្លែងសមស្របណាមួយ ដែលងាយមើលឃើញក្នុងរោងចក្រ ។

មាត្រា ១៧.- ថ្មី

ក្នុងករណីដែលប្រកាសបង្កើតរោងចក្រ ឬ/និងលិខិតអនុញ្ញាតទាំងឡាយ ត្រូវបានបាត់បង់ ដោយប្រការណាមួយ ម្ចាស់រោងចក្រត្រូវធ្វើពាក្យសុំប្រកាស ឬលិខិតជំនួសមួយទៀតពីក្រសួងឧស្សាហកម្ម និងសិប្បកម្ម ក្នុងរយៈពេលយ៉ាងយូរបំផុត ១៥ (ដប់ប្រាំ) ថ្ងៃគិតពីថ្ងៃដែលបានបាត់បង់ ។

មាត្រា ១៨.- ថ្មី

រោងចក្រនីមួយៗ ត្រូវមានឈ្មោះរោងចក្រ ហើយផ្អាកឈ្មោះត្រូវសរសេរជាអក្សរខ្មែរ មានទំហំធំជាង និងនៅពីលើអក្សរផ្សេងទៀត ។ ម្ចាស់រោងចក្រត្រូវលើកបង្ហាញផ្អាកឈ្មោះរោងចក្ររបស់ខ្លួននៅកន្លែងដែលងាយមើលឃើញនៅខាងមុខរោងចក្រ ។

ការផ្លាស់ប្តូរឈ្មោះរោងចក្រត្រូវតែមានការយល់ព្រមពីក្រសួងឧស្សាហកម្ម និងសិប្បកម្ម ។

មាត្រា ១៩.-ថ្មី

ម្ចាស់រោងចក្រត្រូវផ្តល់ឲ្យបានត្រឹមត្រូវនូវទិន្នន័យ និងរបាយការណ៍ចាំបាច់នានាតាមការកំណត់របស់ក្រសួងឧស្សាហកម្ម និងសិប្បកម្ម ។

មាត្រា ២០.-ថ្មី

ម្ចាស់រោងចក្រដែលមិនស្ថិតនៅក្រោមសមត្ថកិច្ចរបស់ក្រសួងឧស្សាហកម្ម និងសិប្បកម្ម ត្រូវធ្វើការចុះបញ្ជីរោងចក្រនៅក្រសួងឧស្សាហកម្ម និងសិប្បកម្ម និងត្រូវផ្តល់ទិន្នន័យ និងរបាយការណ៍ ដូចមានចែងក្នុងមាត្រា ១៩ ថ្មី ។

មាត្រា ២១.-ថ្មី

ទិន្នន័យ និងរបាយការណ៍ ដែលរោងចក្រផ្តល់ជូនក្រសួងឧស្សាហកម្ម និងសិប្បកម្ម គឺជាការសម្ងាត់វិជ្ជាជីវៈរបស់រោងចក្រ ។ ទិន្នន័យ និងរបាយការណ៍ទាំងនេះមិនត្រូវបានយកទៅផ្សព្វផ្សាយជាសាធារណៈឡើយ បើគ្មានការយល់ព្រមពីម្ចាស់រោងចក្រ ។

មាត្រា ២២.-ថ្មី

ម្ចាស់រោងចក្រ ដែលស្ថិតនៅក្រោមច្បាប់នេះ មានកាតព្វកិច្ចបង់ប្រាក់កម្រៃសេវាកម្មស្របតាមការកំណត់នៃប្រកាសរួមរបស់ក្រសួងឧស្សាហកម្ម និងសិប្បកម្ម និងក្រសួងសេដ្ឋកិច្ច និងហិរញ្ញវត្ថុ ។

**ផ្នែកទី ២
សិប្បកម្ម**

មាត្រា ២៣.-ថ្មី

សិប្បកម្មត្រូវបានអនុញ្ញាតឲ្យបង្កើត និងដំណើរការ ដោយម្ចាស់សិប្បកម្មត្រូវធ្វើការជូនដំណឹងជាលាយលក្ខណ៍អក្សរទៅអាជ្ញាធរមូលដ្ឋាន និងធ្វើការចុះបញ្ជីនៅមន្ទីរឧស្សាហកម្ម និងសិប្បកម្ម រាជធានី ខេត្ត ដែលខ្លួនបោះទីតាំងក្នុងរយៈពេលយ៉ាងយូរ ៧(ប្រាំពីរ) ថ្ងៃ ក្រោយថ្ងៃដំណើរការ លើកលែងតែប្រភេទសិប្បកម្មដែលមានកំណត់ដោយប្រកាសក្រសួងឧស្សាហកម្ម និងសិប្បកម្ម ដែលត្រូវសុំការអនុញ្ញាតពីក្រសួងឧស្សាហកម្ម និងសិប្បកម្ម មុនដំណើរការ ។

បែបបទនៃការបង្កើតនិងកិច្ចដំណើរការសិប្បកម្ម និងបទបញ្ញត្តិពាក់ព័ន្ធផ្សេងទៀត ត្រូវកំណត់ដោយប្រកាសរបស់ក្រសួងឧស្សាហកម្ម និងសិប្បកម្ម ។

ជំពូកទី ៣
សុវត្ថិភាពឧស្សាហកម្ម

មាត្រា ២៤.- ថ្មី

ការរៀបចំគ្រប់ផ្នែកក្នុងរោងចក្រ ត្រូវធ្វើទៅតាមលក្ខណៈបច្ចេកទេសដែលត្រូវបានកំណត់ដោយប្រកាសរបស់ក្រសួងឧស្សាហកម្ម និងសិប្បកម្ម ។

ជនណាដែលគ្មានជំនាញបច្ចេកទេស មិនត្រូវបានជួល ឬចាត់ឱ្យមករៀបចំរោងចក្របានឡើយ ។

មាត្រា ២៥.-

គ្រប់ផ្នែកក្នុងរោងចក្រត្រូវធានា និងរក្សាឱ្យមានពន្លឺគ្រប់គ្រាន់ និងខ្យល់ចេញចូលបរិបូរណ៍ ត្រូវធានាបាននូវភាពគ្មានគ្រោះថ្នាក់ដែលជាអាទិ៍បណ្តាលមកពី វិទ្យុសកម្ម សំឡេង ញ័រ ពន្លឺ ការស្និ ក្លិន ចំហាយ កំដៅ ផ្សែង ធ្នូលី និងភាពកខ្វក់ផ្សេងៗទៀត ។

មាត្រា ២៦.-

រោងចក្រត្រូវតែមានប្រព័ន្ធបង្ការអគ្គិភ័យ ដែលរួមមាន៖

- ១- ប្រព័ន្ធប្រកាសភាពអាសន្ន និង មធ្យោបាយសម្រាប់ពន្លត់អគ្គិភ័យ
- ២- សញ្ញាប្រយ័ត្នអគ្គិភ័យ នៅកន្លែងដែលចាំបាច់
- ៣- ទ្វារសង្គ្រោះយ៉ាងតិចបំផុតមានចំនួនពីរ នៅតាមជាន់នីមួយៗ
- ៤- ផ្លូវសង្គ្រោះ សម្រាប់រថយន្តពន្លត់អគ្គិភ័យ
- ៥- មធ្យោបាយរំដោះខ្លួនផ្សេងៗទៀត
- ៦- ប្លង់បំព្រួញសម្រាប់ជម្លៀសខ្លួនពេលមានអាសន្ន ។

មាត្រា ២៧.-

ម៉ាស៊ីន ឬផ្នែកនៃម៉ាស៊ីន ដែលអាចបង្កឱ្យមានគ្រោះថ្នាក់ដោយហេតុ ត្រូវមានគម្រប ឬឧបករណ៍ការពារ ។ ផ្នែកនៃរោងចក្រ ដែលមានគ្រោះថ្នាក់ខ្លាំងត្រូវធ្វើរបាំងព័ទ្ធជុំវិញ ។

មាត្រា ២៨.-

ត្រូវមានសញ្ញាបង្ហាញប្រាប់គ្រោះថ្នាក់ ឬបំរាមនៅកន្លែងដែលមានគ្រោះថ្នាក់ ។

មាត្រា ២៩.-

ការប្រើប្រាស់ជាតិដុះ គ្រឿងឆេះ ជាតិពុល គីមីគ្រោះថ្នាក់ ឬឧស្ម័ន ក្នុងផលិតកម្ម ត្រូវប្រតិបត្តិទៅតាមលក្ខណៈបច្ចេកទេស ដែលធានាបាននូវសុវត្ថិភាព ។

មាត្រា ៣០.- ថ្មី

ឡូចំហាយ ប្រព័ន្ធប្រើប្រាស់ចំហាយឧបករណ៍ ឬធុងដែលប្រើសម្ពាធខ្ពស់ ត្រូវមានការត្រួតពិនិត្យពីក្រសួងឧស្សាហកម្ម និងសិប្បកម្ម មុននឹងអនុញ្ញាតឲ្យដំណើរការ។ នៅពេលដំណើរការ ការត្រួតពិនិត្យឧបករណ៍ខាងលើនេះ ត្រូវធ្វើឡើងតាមដំណាក់កាលដែលកំណត់ដោយក្រសួងឧស្សាហកម្ម និងសិប្បកម្ម ។

មាត្រា ៣១.-

សំណល់ឧស្សាហកម្មគ្រប់ប្រភេទ មុននឹងបញ្ចេញចោល ត្រូវឆ្លើយទៅនឹងកម្រិតបទដ្ឋាននៃការបញ្ចេញសំណល់ ឬសារធាតុបំពុល ដែលលកំណត់ដោយបទប្បញ្ញត្តិរបស់ស្ថាប័នមានសមត្ថកិច្ច ។

ហាមដាច់ខាតចំពោះការបញ្ចេញចោលសំណល់ឧស្សាហកម្ម ដែលមានជាតិពុល ឬសារធាតុបំពុល ដែលនាំឲ្យកខ្វក់ ឬប៉ះពាល់ដល់បរិស្ថាន ដោយមិនបានឆ្លងប្រព្រឹត្តកម្មជាមុន ។

ចំពោះសំណល់ឧស្សាហកម្ម ដែលត្រូវយកមកប្រើប្រាស់ឡើងវិញ ត្រូវរក្សាទុកឲ្យបានគត់មត់តាមយថាប្រភេទ និងលក្ខណៈបច្ចេកទេស ។

មាត្រា ៣២.-

សំណល់ឧស្សាហកម្មគ្រប់ប្រភេទ ដែលមិនអាចធ្វើប្រព្រឹត្តកម្មបាន ឬដែលបានឆ្លងកាត់ប្រព្រឹត្តកម្មរួចហើយ តែនៅមានជាតិពុល ឬមានសារធាតុបំពុលដែលនាំឲ្យកខ្វក់ ឬប៉ះពាល់ដល់បរិស្ថាន ឬមានសារធាតុវិទ្យុសកម្ម មុននឹងបញ្ចេញចោល ឬដឹកជញ្ជូនយកទៅកន្លែងផ្សេងដទៃទៀតដើម្បីរក្សាទុក ឬដើម្បីគោលបំណងណាមួយផ្សេង ត្រូវមានការត្រួតពិនិត្យ និងមានការអនុញ្ញាតពីស្ថាប័នមានសមត្ថកិច្ច ។

មាត្រា ៣៣.-

ម្ចាស់រោងចក្រ ត្រូវទទួលខុសត្រូវក្នុងការបញ្ចេញចោល ការសម្អាត និងការទុកដាក់សំណល់ឧស្សាហកម្ម គ្រប់ប្រភេទរបស់រោងចក្រ ។

មាត្រា ៣៤.- ថ្មី

ក្នុងការអនុវត្តច្បាប់នេះ ក្រសួងឧស្សាហកម្ម និងសិប្បកម្ម មានសមត្ថកិច្ចចេញលិខិតបទដ្ឋានគតិយុត្តិ ឬស្នើទៅរាជរដ្ឋាភិបាលបង្កើតជាអនុក្រឹត្យ ដើម្បីគ្រប់គ្រងរោងចក្រ ។

**ជំពូកទី ៤
ការទ្រទ្រង់ និងការលើកទឹកចិត្ត**

មាត្រា ៣៥.-

ការទ្រទ្រង់ និងការលើកទឹកចិត្តដើម្បីអភិវឌ្ឍរោងចក្រធុនធំ ត្រូវអនុវត្តតាមច្បាប់ស្តីពីវិនិយោគនៅព្រះរាជាណាចក្រកម្ពុជា ។

មាត្រា ៣៦.-

ចំពោះរោងចក្រធុនមធ្យម តូច និងសិប្បកម្ម ត្រូវបានអនុញ្ញាតឱ្យមានការទ្រទ្រង់ និងលើកទឹកចិត្តដោយរាជរដ្ឋាភិបាល ។ ប្រភេទ ទំហំ និងរូបភាពនៃការទ្រទ្រង់ និងការលើកទឹកចិត្តត្រូវកំណត់ដោយអនុក្រឹត្យ ។

**ជំពូកទី ៥
ការត្រួតពិនិត្យ និងអធិការកិច្ចរោងចក្រ**

មាត្រា ៣៧.- ថ្មី

មន្ត្រីមានសមត្ថកិច្ចរបស់ក្រសួងឧស្សាហកម្ម និងសិប្បកម្មមានសិទ្ធិចូលទៅក្នុងរោងចក្រ និងសិប្បកម្ម គ្រប់ម៉ោងធ្វើការរបស់រោងចក្រតាមកាលកំណត់ ឬមិនតាមកាលកំណត់ ដើម្បីត្រួតពិនិត្យគុណភាព ស្ថានភាព រោងចក្រ ម៉ាស៊ីន មធ្យោបាយនានា ឬសកម្មភាពផ្សេងៗទៀតដែលម្ចាស់រោងចក្ររំលោភទៅលើបទប្បញ្ញត្តិនៃច្បាប់នេះ ។ ក្នុងករណីចាំបាច់ ត្រូវធ្វើអធិការកិច្ចរោងចក្រដោយ៖

១-យកផលិតផលក្នុងបរិមាណសមស្រប ដើម្បីធ្វើការវិភាគអំពីគុណភាព រួមជាមួយនឹងឯកសារពាក់ព័ន្ធ ។

២-ធ្វើការស្រាវជ្រាវ បញ្ឈប់ ឬឃាត់ទុកនូវផលិតផល សម្ភារៈ វត្ថុធាតុដើមនិងឯកសារពាក់ព័ន្ធនានា ដែលអាចបណ្តាលឱ្យមានអន្តរាយដល់មនុស្ស ឬដល់ទ្រព្យសម្បត្តិក្នុងរោងចក្រ ឬទីជិតខាងរោងចក្របាន ។

៣-សាកសួរ ឬកោះអញ្ជើញម្ចាស់រោងចក្រ អ្នកគ្រប់គ្រងរោងចក្រ និងយោជិត ឬកម្មករ ក្នុងរោងចក្រ មកបំភ្លឺព័ត៌មាន ឬសុំឲ្យផ្តល់ព័ត៌មាន និងឯកសារ ។

មាត្រា ៣៨.- ថ្មី

ក្រសួងឧស្សាហកម្ម និងសិប្បកម្ម មានសិទ្ធិផ្អាកសកម្មភាពរោងចក្រទាំងឡាយណាដែល បានបង្កើតដោយគ្មានប្រកាសអនុញ្ញាតពីក្រសួងឧស្សាហកម្ម និងសិប្បកម្ម ជាបណ្តោះអាសន្ន ក្នុងរយៈពេលមួយមានកំណត់ ដើម្បីតម្រូវឲ្យម្ចាស់រោងចក្រ ឬអ្នកគ្រប់គ្រងរោងចក្រ ធ្វើការកែតម្រូវកំហុសរបស់ខ្លួនឡើងវិញ ។

ប្រសិនបើការកែតម្រូវធ្វើឡើងបានត្រឹមត្រូវ និងទាន់ពេលកំណត់ ក្រសួងឧស្សាហកម្ម និងសិប្បកម្ម ត្រូវចេញប្រកាសអនុញ្ញាតឲ្យបង្កើតរោងចក្រ ។

ប្រសិនបើមានការកែតម្រូវមិនបានអនុវត្ត ឬអនុវត្តមិនត្រឹមត្រូវ ឬមិនទាន់តាមកាល កំណត់ ក្រសួងឧស្សាហកម្ម និងសិប្បកម្ម មានសិទ្ធិចេញប្រកាសបិទទ្វាររោងចក្រជាស្ថាពរ ។

បញ្ហាផ្អាកដំណើរការផលិតកម្ម ឬប្រកាសបិទទ្វាររោងចក្រជាស្ថាពរ ត្រូវបិទផ្សាយជា សាធារណៈនៅពីមុខរោងចក្រ ឬចុះផ្សាយតាមសារព័ត៌មាន ។

មាត្រា ៣៩.- ថ្មី

ក្រសួងឧស្សាហកម្ម និងសិប្បកម្ម មានសិទ្ធិចេញបញ្ជាឲ្យម្ចាស់រោងចក្រឬអ្នកគ្រប់គ្រង រោងចក្រផ្អាកដំណើរការផលិតកម្មទាំងមូល ឬតាមផ្នែកនៃរោងចក្រជាបណ្តោះអាសន្ន ក្នុងរយៈពេលមួយមានកំណត់ ដើម្បីឲ្យម្ចាស់រោងចក្រ ឬអ្នកគ្រប់គ្រងរោងចក្រធ្វើការកែតម្រូវ ឬ កែលម្អឲ្យបានប្រសើរឡើងវិញក្នុងករណី៖

- មានកំហុសធ្ងន់ធ្ងរផ្នែកបច្ចេកទេស ដូចមានចែងក្នុងមាត្រា ២៤ ថ្មី
- កិច្ចដំណើរការផលិតកម្ម ខុសពីការអនុញ្ញាតរបស់ក្រសួងឧស្សាហកម្ម និងសិប្បកម្ម
- កិច្ចដំណើរការផលិតកម្ម ដែលអាចបណ្តាលឲ្យមានគ្រោះថ្នាក់ដល់មនុស្ស ឬអន្តរាយ ដល់ទ្រព្យសម្បត្តិ នៅក្នុងរោងចក្រ ឬក្រៅរោងចក្រ

-ម្ចាស់រោងចក្រ ឬអ្នកគ្រប់គ្រងរោងចក្រ មានចេតនាមិនគោរពតាមលិខិតបញ្ជារបស់ ក្រសួងឧស្សាហកម្ម និងសិប្បកម្ម ។

ប្រសិនបើការកែតម្រូវធ្វើឡើងបានត្រឹមត្រូវនិងទាន់ពេលកំណត់ ក្រសួងឧស្សាហកម្ម និង សិប្បកម្ម ត្រូវចេញបញ្ជាអនុញ្ញាតឲ្យរោងចក្របន្តដំណើរការផលិតកម្មឡើងវិញ ។

ប្រសិនបើការកែតម្រូវមិនបានអនុវត្ត ឬអនុវត្តមិនទាន់កាលកំណត់ ក្រសួងឧស្សាហកម្ម និងសិប្បកម្ម មានអំណាចចេញប្រកាសបិទទ្វាររោងចក្រជាស្ថាពរ ។

បញ្ហាផ្អាកដំណើរការផលិតផល ឬប្រកាសបិទទ្វាររោងចក្រជាស្ថាពរ ត្រូវបិទផ្សាយជាសាធារណៈ នៅពីមុខរោងចក្រ ឬចុះផ្សាយតាមសារព័ត៌មាន ។

មាត្រា ៤០.-ថ្មី

ក្រសួងឧស្សាហកម្ម និងសិប្បកម្ម មានសិទ្ធិបញ្ជូនលិខិតបញ្ជាទៅកាន់គេហដ្ឋាន ឬរោងចក្ររបស់ម្ចាស់រោងចក្រ ឬអ្នកគ្រប់គ្រងរោងចក្រ ដែលត្រូវទទួលលិខិតបញ្ជានេះ ដោយផ្ទាល់ ឬតាមសំបុត្រអនុសិដ្ឋដោយមានចុះហត្ថលេខាបានទទួល ។

ក្នុងករណីដែលម្ចាស់រោងចក្រ ឬអ្នកគ្រប់គ្រងរោងចក្រនោះ បដិសេធមិនព្រមទទួលលិខិតបញ្ជារបស់ក្រសួងឧស្សាហកម្ម និងសិប្បកម្ម ក្រសួងឧស្សាហកម្ម និងសិប្បកម្ម មានសិទ្ធិអញ្ជើញអាជ្ញាធរ ឬភ្នាក់ងារនគរបាលឲ្យចូលរួមជាមួយខ្លួនដើម្បីធ្វើជាសាក្សី ។ បើម្ចាស់រោងចក្រ ឬអ្នកគ្រប់គ្រងរោងចក្រ មិនស្ថិតក្នុងគេហដ្ឋាន ឬក្នុងរោងចក្រនោះ លិខិតបញ្ជាអាចត្រូវបានប្រគល់ទៅឲ្យជនណាម្នាក់ ដែលមានការពាក់ព័ន្ធតាមផ្លូវច្បាប់ជាមួយនឹងម្ចាស់រោងចក្រ ឬអ្នកគ្រប់គ្រងរោងចក្រ ។

ប្រសិនបើលិខិតបញ្ជានៅតែគ្មានអ្នកទទួលជំនួស ក្រសួងឧស្សាហកម្ម និងសិប្បកម្ម ត្រូវបិទលិខិតបញ្ជានោះនៅច្រកចូល ឬមាត់ទ្វាររោងចក្រ ឬនៅគេហដ្ឋានរបស់ម្ចាស់រោងចក្រ ឬអ្នកគ្រប់គ្រងរោងចក្រនោះ ដោយមានវត្តមានរបស់អាជ្ញាធរ ឬភ្នាក់ងារនគរបាលជាសាក្សី ។

ក្រោយពីប្រតិបត្តិដូចបានចែងក្នុងវាក្យខ័ណ្ឌខាងលើ លិខិតបញ្ជាត្រូវបានចាត់ទុកថាបានទទួលដោយម្ចាស់រោងចក្រ ឬអ្នកគ្រប់គ្រងរោងចក្រ ។

មាត្រា ៤១.-ថ្មី

ក្នុងករណីដែលមានឧប្បត្តិហេតុ ឬ គ្រោះថ្នាក់នៅក្នុងរោងចក្រ ដែលបណ្តាលឲ្យរោងចក្រត្រូវផ្អាកដំណើរការទាំងស្រុងលើសពី៧ (ប្រាំពីរ) ថ្ងៃ ម្ចាស់រោងចក្រ ឬអ្នកគ្រប់គ្រងរោងចក្រត្រូវជូនដំណឹងជាលាយលក្ខណ៍អក្សរមកក្រសួងឧស្សាហកម្ម និងសិប្បកម្ម ក្នុងរយៈពេល ១០ (ដប់) ថ្ងៃ យ៉ាងយូរមធ្យមពីថ្ងៃកើតហេតុនោះ ។

ពេលដែលមានឧប្បត្តិហេតុ ឬ គ្រោះថ្នាក់កើតឡើងដូចខាងលើ ក្រសួងឧស្សាហកម្ម និងសិប្បកម្ម ត្រូវធ្វើអធិការកិច្ចរោងចក្រហើយអនុវត្តតាមមាត្រា ៣៧ ថ្មី ឬមាត្រា ៣៩ ថ្មី វាក្យខ័ណ្ឌទី ១ ប្រសិនបើចាំបាច់ ។

មាត្រា ៤២.-ថ្មី

ក្នុងការចុះធ្វើអធិការកិច្ច មន្ត្រីក្រសួងឧស្សាហកម្ម និងសិប្បកម្ម ត្រូវបង្ហាញប័ណ្ណសម្គាល់ខ្លួន និងលិខិតបញ្ជាបេសកកម្មជូនទៅម្ចាស់រោងចក្រ ឬជនដែលខ្លួនត្រូវទំនាក់ទំនង ។

ការធ្វើអធិការកិច្ចរោងចក្រ ត្រូវមានកំណត់ហេតុត្រឹមត្រូវ និងច្បាស់លាស់ ។

ជំពូកទី ៦
ទោសប្បញ្ញត្តិ

មាត្រា ៤៣.- ថ្មី

ម្ចាស់សិប្បកម្មណា ដែលពុំបានធ្វើការជូនដំណឹងជាលក្ខណ៍អក្សរទៅអាជ្ញាធរមូលដ្ឋាន និងធ្វើការចុះបញ្ជីនៅមន្ទីរឧស្សាហកម្ម និងសិប្បកម្ម រាជធានី ខេត្ត ដែលខ្លួនបានបោះទីតាំង ដូចកំណត់ក្នុងមាត្រា ២៣ ថ្មី វាក្យខ័ណ្ឌទី ១ នៃច្បាប់នេះ ត្រូវផ្ដន្ទាទោសពិន័យជាប្រាក់ពី ៥០០ ០០០រៀល (ប្រាំរយពាន់រៀល) ទៅ ២ ៥០០ ០០០រៀល (ពីរលានប្រាំរយពាន់រៀល) ។

ជនណាបង្កើតប្រភេទសិប្បកម្ម ដែលមានចែងដោយប្រកាសរបស់ក្រសួងឧស្សាហកម្ម និងសិប្បកម្ម ដូចក្នុងមាត្រា ២៣ ថ្មី ដោយគ្មានការអនុញ្ញាតឬល្មើសនឹងមាត្រា ២៣ ថ្មី ឬបទប្បញ្ញត្តិ ដទៃទៀតពាក់ព័ន្ធនឹងមាត្រា ២៣ ថ្មី វាក្យខ័ណ្ឌទី ២ នៃច្បាប់នេះ ត្រូវផ្ដន្ទាទោសពិន័យជាប្រាក់ពី ១ ០០០ ០០០រៀល (មួយលានរៀល) ទៅ ៥ ០០០ ០០០ រៀល (ប្រាំលានរៀល) ។

មាត្រា ៤៤.-

ម្ចាស់រោងចក្រណាដែលប្រព្រឹត្តល្មើសនឹងមាត្រា ១១ ថ្មី មាត្រា ១៣ ថ្មី មាត្រា ១៤ ថ្មី មាត្រា ១៥ ថ្មី វាក្យខ័ណ្ឌទី ១ មាត្រា ១៦ មាត្រា ១៨ ថ្មី មាត្រា ៤១ ថ្មី វាក្យខ័ណ្ឌទី ១ នៃច្បាប់នេះ ត្រូវផ្ដន្ទាទោសពិន័យជាប្រាក់ពី ២ ០០០ ០០០ រៀល (ពីរលានរៀល) ទៅ ១០ ០០០ ០០០ រៀល (ដប់លានរៀល) ។

មាត្រា ៤៥.- ថ្មី

ម្ចាស់រោងចក្រណាដែលប្រព្រឹត្តល្មើសនឹងមាត្រា ២៤ ថ្មី នៃច្បាប់នេះត្រូវផ្ដន្ទាទោសពិន័យ ជាប្រាក់ពី ៥ ០០០ ០០០រៀល (ប្រាំលានរៀល) ទៅ ២៥ ០០០ ០០០រៀល (ម្ភៃប្រាំលានរៀល)។

ប្រសិនបើមានគ្រោះថ្នាក់ ដែលបណ្ដាលមកពីការប្រព្រឹត្តល្មើសនឹងមាត្រាខាងលើ ម្ចាស់រោងចក្រត្រូវទទួលសំណងខូចខាតទាំងអស់ដល់ជនរងគ្រោះ ។ ក្នុងករណីនេះ មន្ត្រីមាន សមត្ថកិច្ចរបស់ក្រសួងឧស្សាហកម្ម និងសិប្បកម្ម ត្រូវកសាងសំណុំរឿងបញ្ជូនទៅតុលាការ ដើម្បីវិនិច្ឆ័យទោសតាមច្បាប់។

មាត្រា ៤៦.- ថ្មី

ម្ចាស់រោងចក្រណា ដែលប្រព្រឹត្តិល្មើសនឹងមាត្រា ២៦ មាត្រា ២៧ មាត្រា ២៨ មាត្រា ២៩ មាត្រា ៣០ ថ្មី នៃច្បាប់នេះ ត្រូវផ្ដន្ទាទោសពិន័យជាប្រាក់ពី ២ ០០០ ០០០ រៀល (ពីរលានរៀល) ទៅ ១០ ០០០ ០០០ រៀល (ដប់លានរៀល) ។

ក្នុងករណីបទល្មើសនេះបង្កឲ្យមានគ្រោះថ្នាក់ដល់មនុស្ស ឬអន្តរាយដល់ទ្រព្យសម្បត្តិក្នុង ឬក្រៅរោងចក្រ មន្ត្រីមានសមត្ថកិច្ចរបស់ក្រសួងឧស្សាហកម្ម និងសិប្បកម្ម ត្រូវកសាងសំណុំរឿង បញ្ជូនទៅតុលាការ ដើម្បីសម្រេចអំពីសំណងអន្តរាយទៅតាមព្យាបាលកម្ម និងផ្ដន្ទាទោស តាមច្បាប់ ។

មាត្រា៤៧.-

ជនណាដែលមិនផ្តល់របាយការណ៍ ឬផ្តល់របាយការណ៍មិនពិត ឬប្រព្រឹត្តល្មើសនឹង មាត្រា ១៩ ថ្មី នៃច្បាប់នេះ ត្រូវផ្ដន្ទាទោសពិន័យជាប្រាក់ចំនួនពី ១០ ០០០ ០០០ រៀល (ដប់លាន រៀល) ទៅ ៥០ ០០០ ០០០ រៀល (ហាសិបលានរៀល) នឹងផ្ដន្ទាទោសតាមច្បាប់ដូចមានចែងក្នុង ច្បាប់ព្រហ្មទណ្ឌ ។

មាត្រា៤៨.-

ជនណាដែលដំណើរការរោងចក្រ ដោយប្រព្រឹត្តល្មើសនឹងមាត្រា ៣៨ ថ្មី វាក្យខ័ណ្ឌទី ១ និង មាត្រា ៣៩ ថ្មី វាក្យខ័ណ្ឌទី ១ នៃច្បាប់នេះ ត្រូវផ្ដន្ទាទោសពិន័យជាប្រាក់ពី ២០ ០០០ ០០០ រៀល (ម្ភៃលានរៀល) ទៅ ១០០ ០០០ ០០០ រៀល (មួយរយលានរៀល) ឬ/និងទោសដាក់ពន្ធនាគារ ពី ៦ ខែ ទៅ ១ ឆ្នាំ ។

មាត្រា៤៩.-ថ្មី

ជនណាដែលប្រព្រឹត្តល្មើសនឹងមាត្រា ៤ ថ្មី មាត្រា ៩ ថ្មី និងមាត្រា ២០ ថ្មី នៃច្បាប់នេះ ត្រូវផ្ដន្ទាទោសពិន័យជាប្រាក់ពី ១០ ០០០ ០០០ រៀល (ដប់លានរៀល) ទៅ ៥០ ០០០ ០០០ រៀល (ហាសិបលានរៀល) ។

ក្នុងករណីបទល្មើសនេះបណ្តាលឲ្យមានគ្រោះថ្នាក់ដល់មនុស្ស ឬអន្តរាយទ្រព្យសម្បត្តិ ក្នុង ឬក្រៅរោងចក្រ មន្ត្រីមានសមត្ថកិច្ចរបស់ក្រសួងឧស្សាហកម្ម និងសិប្បកម្ម ត្រូវកសាងសំណុំរឿង បញ្ជូនទៅតុលាការ ដើម្បីសម្រេចអំពីសំណងអន្តរាយទៅតាមព្យាបាលកម្ម និងផ្ដន្ទាទោស តាមច្បាប់ ។

មាត្រា៥០.-

ម្ចាស់រោងចក្រណាដែលប្រព្រឹត្តល្មើសនឹងមាត្រា ១០ និងមាត្រា ២៥ នៃច្បាប់នេះ ត្រូវ ទទួលទោស និងសំណងតាមច្បាប់ស្តីពីការងារ ។

មាត្រា ៥១.-

ម្ចាស់រោងចក្រណាដែលប្រព្រឹត្តល្មើសនឹងមាត្រា ៣១ មាត្រា ៣២ និងមាត្រា ៣៣ នៃច្បាប់នេះ ត្រូវទទួលទោស និងសំណងតាមច្បាប់ស្តីពីកិច្ចការពារបរិស្ថាន និងការគ្រប់គ្រងធនធានធម្មជាតិ ។

មាត្រា ៥២.-

មន្ត្រីមានសមត្ថកិច្ចណា ដែលបានប្រព្រឹត្តល្មើសនឹងមាត្រា ៨ ថ្មី វាក្យខ័ណ្ឌទី ១ និងមាត្រា ២១ ថ្មី នៃច្បាប់នេះ ត្រូវទទួលទណ្ឌកម្មរដ្ឋបាល តាមច្បាប់ស្តីពីសហលក្ខន្តិកៈមន្ត្រីរាជការស៊ីវិល ឬ ផ្ដន្ទាទោសពិន័យជាប្រាក់ពី ២ ០០០ ០០០ រៀល (ពីរលានរៀល) ទៅ ១០ ០០០ ០០០ រៀល (ដប់លានរៀល) និងផ្ដន្ទាទោសដាក់ពន្ធនាគារណា ៦ ខែ ទៅ ១ ឆ្នាំ ឬ ទោសណាមួយ ។

មាត្រា ៥៣.-

ជនណាដែលរារាំង ប្រឆាំងនឹងការអនុវត្តច្បាប់នេះ ត្រូវផ្ដន្ទាទោសពិន័យជាប្រាក់ចំនួនពី ២ ០០០ ០០០ រៀល (ពីរលានរៀល) ទៅ ១០ ០០០ ០០០ រៀល (ដប់លានរៀល) និងផ្ដន្ទាទោសដាក់ពន្ធនាគារពី ១ ខែ ទៅ ៦ ខែ ។

មាត្រា ៥៤.-

ចំពោះជនណាដែលបានប្រព្រឹត្តល្មើសហើយពុំរាងចាល ត្រូវផ្ដន្ទាទោសទ្វេដង តាមបទល្មើសនៃមាត្រានីមួយៗក្នុងជំពូកនេះ ។

មាត្រា ៥៥.-ថ្មី

ទោសទណ្ឌទាំងឡាយណាដែលត្រូវផ្ដន្ទាទោសពិន័យជាប្រាក់ពី ៥០០ ០០០ រៀល (ប្រាំរយពាន់រៀល) ទៅ ១០ ០០០ ០០០រៀល (ដប់លានរៀល) មន្ត្រីមានសមត្ថកិច្ចរបស់ក្រសួងឧស្សាហកម្ម និងសិប្បកម្ម មានសិទ្ធិពិន័យអន្តរការណ៍។

ក្នុងករណីរឹងរូស មិនព្រមបង់ប្រាក់ពិន័យអន្តរការណ៍ ក្រសួងឧស្សាហកម្ម និងសិប្បកម្ម ត្រូវកសាងសំណុំរឿងបញ្ជូនទៅតុលាការ ។

ជំពូកទី ៧
អន្តរប្បញ្ញត្តិ

មាត្រា ៥៦.- ថ្មី

ក្រោយពីច្បាប់នេះចូលជាធរមាន រោងចក្រ សិប្បកម្មទាំងអស់ដែលបានបង្កើតរួចហើយ និងមិនទាន់មានប្រកាសបង្កើតរោងចក្រ ឬលិខិតអនុញ្ញាត ឬមិនទាន់បានចុះបញ្ជីត្រូវមកបំពេញ សំណុំបែបបទឲ្យស្របតាមបទប្បញ្ញត្តិនៃច្បាប់នេះ នៅក្រសួងឧស្សាហកម្ម និងសិប្បកម្ម ឬនៅមន្ទីរឧស្សាហកម្ម និងសិប្បកម្ម រាជធានី ខេត្ត ដែលសិប្បកម្មបោះទីតាំងក្នុងរយៈពេល៦ (ប្រាំមួយ)ខែ យ៉ាងយូរ ។ ក្នុងករណីចាំបាច់រយៈពេលនេះអាចបន្តបាន៣ (បី) ខែបន្ថែម ។

ជំពូកទី ៨
អវសានប្បញ្ញត្តិ

មាត្រា ៥៧.-

បទប្បញ្ញត្តិទាំងឡាយណាដែលផ្ទុយនឹងច្បាប់នេះ ត្រូវចាត់ទុកជានិរាករណ៍ ។

ឧបសម្ព័ន្ធ

ច្បាប់ ស្តីពីវិសោធនកម្មច្បាប់ ស្តីពីការគ្រប់គ្រងរោងចក្រ និងសិប្បកម្ម

ព្រះរាជក្រមលេខ នស/រកម/១០១៤/០២៥ ចុះថ្ងៃទី២៣ ខែតុលា ឆ្នាំ២០១៤

ធ្វើនៅព្រះបរមរាជវាំង ថ្ងៃទី២៣ ខែតុលា ឆ្នាំ២០១៤

ព.រល.១៤១០.១៣០៥

**ព្រះហស្ថលេខា និងព្រះរាជលញ្ឆករ
នរោត្តម សីហមុនី**

បានយកសេចក្តីក្រាបបង្គំទូលថ្វាយ
សូមឡាយព្រហស្ថលេខាព្រះមហាក្សត្រ

**នាយករដ្ឋមន្ត្រី
ហត្ថលេខា**

សម្តេចអគ្គមហាសេនាបតីតេជោហ៊ុន សែន

បានយកសេចក្តីគោរពជម្រាបជូន

សម្តេចអគ្គមហាសេនាបតីតេជោ ហ៊ុន សែន នាយករដ្ឋមន្ត្រី
ទេសរដ្ឋមន្ត្រី រដ្ឋមន្ត្រីក្រសួងឧស្សាហកម្ម និងសិប្បកម្ម

**ហត្ថលេខា
ចម ប្រសិទ្ធ**

និង

ច្បាប់ ស្តីពីការគ្រប់គ្រងរោងចក្រ និងសិប្បកម្ម

ព្រះរាជក្រមលេខ នស/រកម/០៦០៦/០១៨ ចុះថ្ងៃទី២៣ ខែមិថុនាឆ្នាំ២០០៦

ធ្វើនៅព្រះបរមរាជវាំងរាជធានីភ្នំពេញ ថ្ងៃទី២៣ ខែមិថុនា ឆ្នាំ២០០៦

ព.រល.០៦០៦.២៩២

នរោត្តម សីហមុនី

បានយកសេចក្តីក្រាបបង្គំទូលថ្វាយ
សូមឡាយព្រហស្ថលេខាព្រះមហាក្សត្រ

**នាយករដ្ឋមន្ត្រី
ហ៊ុន សែន**

បានជម្រាបជូនសម្តេចនាយករដ្ឋមន្ត្រី
**រដ្ឋមន្ត្រីក្រសួងឧស្សាហកម្ម រ៉ែ និងថាមពល
ស៊ុយ សែម**